

ЧЫРВОНААРМЕЙСКАЯ, 9

МАСТАЦТВА, ШТО АДЛЮСТРОЎВАЕ ЧАС

Гэту дату са свядомасці не выкрасліш

Выстаўка фотаработ легендарнага фотарэпарцёра Юрыя ІВАНОВА «Гэта было нядаўна, гэта было даўно...», прысвечаная 100-годдзю Кастрычніцкай рэвалюцыі, адкрылася ў мастацкай галерэі «Універсітэт культуры» ў Мінску. У адкрыцці ўзяў удзел старшыня Савета Рэспублікі Нацыянальнага сходу Беларусі Міхаіл МЯСНІКОВІЧ.



Экспазіцыя ўключае 100 здымкаў, зробленых з 1962 па 1991 год. У творчасці аўтара знайшлі адлюстраванне як гісторыі простых людзей, знакамітых грамадскіх і культурных дзеячаў, так і сцэны з жыцця мінулай эпохі.

Спікер верхняй палаты беларускага парламента падзякаваў Юрыю Іванову за цікавы выставачны праект і адзначыў, што тое высокае мастацтва, якое дэманструецца сёння ў мастацкай галерэі «Універсітэт культуры», яшчэ раз дазваляе пераканацца ў вялікім майстэрстве мастака. На яго думку, з кожнай эпохі трэба браць самае лепшае. «У Беларусі гэта ажыццяўляецца дастаткова паспяхова і ў пытаннях сацыяльна-эканамічнага развіцця, калі падыходы, якія сябе апраўдалі ў эканоміцы або ў сацыяльнай палітыцы, атрымліваюць развіццё на сучасным этапе», — сказаў ён.

«Гэтая выстаўка выпакутавана сэрцам, душой. Не адзначыць 100-годдзе рэвалюцыі нельга — у той час жылі мае бацькі, дзядзькі, цёткі, сёстры, стрыечныя браты, мае сябры, — падкрэсліў Юрый Іванов. — Гэтую дату са свядомасці выкрасліць немагчыма, таму што, як у адной песні пяецца, «гэта наша з табой біяграфія». Фотаздымкі — зрэз часу, падобны колцам дрэва».

НЕ МЕНШ ЗА ТЫСЯЧУ РУБЛЁЎ

Міхаіл Мясніковіч наведваў Брэсцкую вобласць

Старшыня Савета Рэспублікі, упайнаважаны прадстаўнік кіраўніка дзяржавы па Брэсцкай вобласці Міхаіл МЯСНІКОВІЧ правёў у Баранавічах нараду са старшынямі гарадскіх і раённых выканаўчых камітэтаў і іх намеснікамі.

Падчас яе абмеркаваны пытанні развіцця сельскагаспадарчай галіны Брэсцкай вобласці па выніках дзевяці месяцаў 2017 года. Таксама разгледжаны ход выканання даручэнняў Прэзідэнта Рэспублікі Беларусь па выхадзе на ўзровень зароботнай платы не менш за тысячу беларускіх рублёў. Асаблівая ўвага ўдзелена адказнасці кіруючых кадраў за выкананне прагнозных паказчыкаў сацыяльна-эканамічнага развіцця рэгіёнаў.

ЭКАНОМІКА, РЭГІЁНЫ, ДЫЯЛОГ

У Савеце Рэспублікі прынялі пасла Беларусі ў Балгарыі

Спікер верхняй палаты беларускага парламента Міхаіл МЯСНІКОВІЧ прыняў Надзвычайнага і Паўнамоцнага Пасла Рэспублікі Беларусь у Рэспубліцы Балгарыя, Грэчаскай Рэспубліцы і Рэспубліцы Кіпр (па сумяшчальніцтве) Уладзіміра ВАРАНКОВІЧА. У сустрэчы таксама ўзяў удзел старшыня Пастаяннай камісіі Савета Рэспублікі па міжнародных справах і нацыянальнай бяспецы Сяргей РАХМАНАЎ.

На сустрэчы абмяркоўваліся стан і далейшае развіццё двухбаковага супрацоўніцтва Беларусі і Балгарыі, уключаючы гандлёва-эканамічныя пытанні і міжпарламенцкае ўзаемадзеянне. Уладзімір Варанковіч прайнфармаваў аб парадку дня пасяджэння Беларуска-Балгарскай Міжтурадавай камісіі па гандлёва-эканамічным і навукова-тэхнічным супрацоўніцтве, якое праходзіць у Мінску.

Міхаіл Мясніковіч зрабіў акцэнт на неабходнасці паглыблення эканамічнага супрацоўніцтва, пашырэння рэгіянальных сувязяў і актывізацыі парламенцкага дыялогу паміж нашымі краінамі. У ходзе размовы была закранута таксама праблематыка адносін нашай краіны з Грэчаскай Рэспублікай і Рэспублікай Кіпр.

Вераніка ПУСТАВІТ. pustavit@zviazda.by

УЖО СЁННЯ

Па кроках да мэт

ПАЗІЦЫЯ Беларусі ў рэалізацыі Мэт устойлівага развіцця (МУР) на сённяшні дзень і плануемыя вынікі да 2030 года будуць разгледжаны на семінары-нарадзе «Мэты ўстойлівага развіцця — імплементацыя на нацыянальным і рэгіянальным узроўнях», які адбудзецца 15 лістапада ў Мінску. Нацыянальны каардынатар па дасягненні Мэт, намеснік старшыні Савета Рэспублікі Нацыянальнага сходу Беларусі Мар'яна ШЧОТКІНА і пастаянны каардынатар ААН — пастаянны прадстаўнік ПРААН у Беларусі Санака САМАРАСІНХА прадставяць аўдыторыі пакрокавы шлях краіны да дасягнення вынікаў.

У цэнтры ўвагі падчас семінара будуць пытанні фарміравання нацыянальнай сістэмы паказчыкаў для маніторынгу МУР, іх рэалізацыя ў эканамічнай, экалагічнай і сацыяльнай сферах, асноўныя падыходы да фарміравання нацыянальнай стратэгіі ўстойлівага сацыяльна-эканамічнага развіцця Беларусі ў названым кантэксце.

Удзельнікі мерапрыемства — кіраўніцтва некалькіх міністэрстваў, Нацыянальнага статыстычнага камітэта, а таксама прадстаўнікі мясцовых органаў улады, навуковай суполь-

насці, грамадскіх і міжнародных арганізацый, бізнесу, міжнародных эксперты. Яны азнаёмяцца з беларускім і замежным вопытам распрацоўкі і рэалізацыі мясцовых стратэгіяў устойлівага развіцця, абмяркуюць партнёрства дзяржавы, бізнесу і грамадскіх арганізацый для дасягнення МУР. Асобная ўвага з улікам міжнароднага вопыту будзе ўдзелена пытанню лакалізацыі Мэт устойлівага развіцця.

На семінары таксама адбудзецца прэзентацыя публікацыі «Стартавыя пазіцыі Беларусі па дасягненні Мэт устойлівага развіцця». Для прасоўвання МУР у Беларусі па праекце ПРААН былі распрацаваны нацыянальныя версіі створаных ААН лагатыпаў МУР (на рускай, беларускай і англійскай мовах). Нацыянальны варыянт лагатыпа будзе таксама прэзентаваны на мерапрыемстве.

Семінар-нарада праводзіцца па праграме праекта «Падтрымка дзейнасці Нацыянальнага каардынатора па дасягненні Мэт устойлівага развіцця і ўмацаванне ролі парламента ў дасягненні Мэт устойлівага развіцця». Міністэрства замежных спраў выступае нацыянальным выконваючым агенцтвам. Партнёры праекта — Савет Рэспублікі Нацыянальнага сходу і Нацыянальны статыстычны камітэт Беларусі.

Вераніка ПУСТАВІТ. pustavit@zviazda.by

ГЭТА ВАМ НЕ ФУТБОЛ

Вечныя пытанні сельскай мясцовасці

За дзень рабочыя групы аб'ехалі восем населеных пунктаў. Дзесьці на сустрэчу прыходзіла 15 жыхароў, дзесьці 50, у залежнасці ад памеру вёскі.

Праблемы прыносілі розныя. Але скаргі на дрэнныя дарогі гучалі з кожнага даклада. Якімі толькі эпітэтамі не надзялялі бяду вяскоўцы — параўноўвалі праезную частку з пральнай дошкай, расказвалі пра шчэбені, што спывае ў канаву разам з дожджыкам...

Андрэй Гарбачоў даручыў начальнікам камунальных службаў і дарожнага рамонтна-будаўнічага ўпраўлення разабрацца з праблемай. Выканаць, пакуль зіма не прыйшла, ямачны рамонт, зрабіць падсыпку на грунтоўках. Праблему паставілі на кантроль і вызначылі тэрміны выканання.

Жыхароў вёскі Завідаўка непакоіць вулічнае асвятленне. Сялячане прасілі на восень-зіму памяняць схему ўключэння святла і ліхтар, размешчаны перад лецішчамі, перанесці бліжэй да цэнтра вёскі. Старшыня раённага Савета дэпутатаў Алена Алексіна растлумачыла жыхарам, што ліхтары на слухах не толькі асвятляюць падвор'і. Іх асноўнае прызначэнне — стварыць добрую бачнасць па вуліцы, у тым ліку для аварыйных і іншых службаў. Аднак Алена Іванаўна прапанавала ўнесці скаргу вяскоўцаў у пратакол старшыні, каб адпаведныя ўстановы яе вывучылі і прыйшлі з жыхарамі да кампраміснага рашэння.

Для сельскай мясцовасці важная праблема пітной вады. Пра яе якасць цікавіліся многія. Старшыня Савета дэпутатаў накіравала даручэнне раённаму цэнтру гігіены і эпідэміялогіі і «Буда-Кашалёўскаму камунальніку», каб гэтыя дзве арганізацыі ўзялі пробы і потым публічна прайнфармавалі пра вынікі лабараторнай праверкі.

Яшчэ жыхароў Уваравіцкага сельсавета турбуюць праблемы ачышчэння шахтавых калодзежаў, пыл на вуліцах ад сельгастэхнікі, перапады электраэнергіі ў сетцы, частыя прарывы водаправода, знос пустых будынкаў, медыцынскае абслугоўванне на месцах, пабудова пажарных вадаёмаў, рамонт старых дамоў... Улады паабяцалі разабрацца з усімі гэтымі пытаннямі.

(Заканчэнне. Пачатак на 1-й стар. «МС»)



Каму замяняюць каровы?

— Ступень запатрабаванасці праблемы высвятляем праз параўнанне колькасці звяротаў грамадзян, — тлумачыць Алена Алексіна. — Запыт альбо вырашаем, альбо тлумачым насельніцтву, чаму задача пакуль не можа быць рэалізавана, альбо ідзем на кампраміс. Зразумела, што, калі праблема доўгатэрміновая і патрабуе значнага фінансавання, выканаць абяцанне адразу не атрымаецца. Але гэта не азначае, што мы адклалі зварот на далёкую паліцу.

Грамадзяне з вёскі Радзеева прыйшлі на сустрэчу ў складзе 50 «дэлегатаў» і вострых пытанняў задавалі шмат. Прапанавалі разабрацца з затрымкамі ў рабоце пошты, спілаваць на могілках аварыйнае дрэва, арганізаваць дзіцячую пляцоўку. Яшчэ непрыемнасці вяскоўцам дастаўляе былая школа. Нерабочы будынак выкупіў уласнік і пасяліў у памяшканнях жывёлу. У выніку летам на вёску ідзе дрэнны пах.

Незвычайную просьбу пачулі прадстаўнікі райвыканкама ў вёсцы Лапічы. Жыхары прапанавалі не садзіць кукурузу на месцы, дзе раней стаялі пустыя дзямы. Як аказалася, летам высокія сцябліны падступаюць да самых падвор'яў, а вяскоўцы баяцца, што ў зарасніках могуць хавацца дзікія жывёлы і бадзяжныя сабакі.

Адсутнасць банкамата ва Уваравічах аказалася куды больш глыбокім пытаннем, чым магло падацца. Для яго ўстаноўкі патрэбна дзве тысячы трымальнікаў карткаў банка ў населеным пункце, а таксама пэўны абарот грашовых сродкаў за дзень.

— Сапраўды, калі разглядаць толькі Уваравічы, то патрэбнай колькасці трымальнікаў карткаў тут няма. Але гэта даволі буйны пасёлак, побач існуюць дробныя населеныя пункты, тут працуе аўтастанцыя. І адсутнасць магчымасці праводзіць аперацыі з грашыма становіцца сур'ёзным недахопам. Я паспрабую наладзіць перапіску з Беларусбанкам, магчыма, давядзецца пасылаць запыт на вобласць, — паабяцаў старшыня райвыканкама.

Пасля таго як даклады па «палявой рабоце» скончыліся, прыйшла чарга скрынкі для ананімных звяротаў. За месяц яе перавозілі па вёсках сельсавета, каб потым адчыніць падчас асноўнай сустрэчы. Яшчэ адна частка работы з насельніцтвам — пытанні з залы.

— Сёння мы выкарыстоўваем разнастайныя формы кантакту з насельніцтвам, каб кожны меў магчымасць выступіць, — падсумоўвае Андрэй Гарбачоў. — Калі чалавек саромеецца, ён апускае зварот у скрыню. Калі хоча абвясціць праблему перад усімі — выбірае заяву на агульнай сустрэчы. Мы праводзім анкетаванне насельніцтва па тэрыторыі, просім выстаўіць адзнакі ўсім службам, якія аказваюць паслугі, — медыцыне, культуры, камунальнай гаспадарцы і г. д. Я лічу, што колькасць людзей, якія прыйшлі на мерапрыемства, сведчыць, што ўладам людзі давяраюць і спадзяюцца на станоўчае вырашэнне. Былі пытанні лёгка, былі падзякі, але гучалі і сапраўды «балючыя» тэмы, над якімі давядзецца папрацаваць.

Мы, у сваю чаргу, будзем спадзявацца, што ўлады і жыхары раёна сапраўды знайшлі агульную мову, а добры вопыт захочуць пераняць суседзі.

Рагнеда ЮРГЕЛЬ. yurgel@zviazda.by